

تاریخ: 9 اپریل 2021

دن: جمعہ

جماعت: اول

مضمون: اسلامیات

سبق: یہ دنیا اللہ نے بنائی ہے۔

## یہ دنیا اللہ تعالیٰ نے بنائی ہے



بچو! ذرا اپنے کمرے کی کھڑکی سے باہر جھانکیے اور غور سے دیکھیے آپ کو کیا کیا چیزیں نظر آتی ہیں! ان میں سے کچھ تو انسان کی اور بہت سی چیزیں اللہ کی بنائی ہوئی ہیں۔

چلیے! ذرا کھلے میدان میں کھڑے ہو کر ہر طرف نظر دوڑائیے۔ اللہ ہر جگہ موجود ہے۔ آسمان، زمین، چاند، ستارے، درخت، پہاڑ، جانور، پرندے، دریا، سمندر، ہر چیز اللہ نے بنائی ہے۔ ان میں سے ہر ایک چیز سے انسان فائدہ اٹھاتا ہے۔ اللہ ہی ہمیں رزق اور روزگار دیتا ہے۔

اللہ نے آسمان کو چاند، سورج اور ستاروں سے سجا کر خوبصورت بنایا ہے۔ آسمان پر موجود سورج، چاند، ستارے ہمیں روشنی اور گرمی دیتے ہیں۔ ستارے راستہ بتاتے ہیں۔ آسمان پر اڑنے والے بادل ہم پر سایہ کرتے ہیں اور بارش برساتے ہیں۔

درخت ہمیں پھل، پھول، ہوا، سایہ، لکڑی، جڑی بوٹیاں اور نہ جانے کیا کچھ دیتے ہیں۔ جانور ہمیں گوشت، دودھ اور چمڑا دیتے ہیں۔ یہ سواری کرنے اور سامان اٹھانے کے کام بھی آتے ہیں۔ دریا اور سمندر میں کشتیاں اور بحری جہاز چلتے ہیں۔ سمندر کے اندر بڑی چھوٹی مچھلیاں ہوتی ہیں۔ سمندر کے اندر ہمارے لیے بہت سی نعمتیں چھپی ہوئی ہیں۔

اللہ نے ہمارے لیے ماں، باپ، بہن، بھائی جیسے پیارے رشتے بنائے ہیں۔ کیا آپ نے سوچا کہ اتنی ساری نعمتیں دینے والے اللہ کی عبادت کریں اور اس کا شکر ادا کریں۔

آپ آج ہی سے پکا وعدہ کیجیے کہ آپ بہترین بچے بن کر اللہ اور امی ابو کو خوش رکھیں گے۔

یہ بھی یاد رکھیے کہ جانوروں پر رحم، درختوں، پودوں اور پھولوں کی حفاظت کرنے کے ساتھ ساتھ اللہ کی بے شمار نعمتوں کا شکر ادا کرنا اور اس کی عبادت کرنا، علم حاصل کرنا، بڑوں کی عزت اور چھوٹوں سے پیار کرنا اور رسول کریم ﷺ کی تعلیم اور ان کے حکم کو ماننا اللہ کو پسند ہے۔ جب اللہ راضی ہوتا ہے تو سب راضی ہو جاتے ہیں۔

